

स्याद्वाद नय बिजली चमके परमत शिखर परी ।  
 चातक मोर साधु श्रावक के हृदय सु भक्ति भरी ॥२॥  
 जप तप परमानन्द बढ्यो है, सुखमय नींव धरी ।  
 'द्यानत' पावन पावस आयो, थिरता शुद्ध करी ॥३॥

(४)

वे मुनिवर कब मिली हैं उपगारी ।  
 साधु दिगम्बर, नग्न निरम्बर, संवर भूषण धारी ॥टेक॥  
 कंचन-काँच बराबर जिनके, ज्यों रिपु त्यों हितकारी ।  
 महल-मसान, मरण अरु जीवन, सम गरिमा अरु गारी ॥१॥  
 सम्यग्ज्ञान प्रधान पवन बल, तप पावक परजारी ।  
 शोधत जीव सुवर्ण सदा जे, काय-कारिमा टारी ॥२॥  
 जोरि युगल कर 'भूधर' विनवे, तिन पद ढोक हमारी ।  
 भाग उदय दर्शन जब पाऊँ, ता दिन की बलिहारी ॥३॥

(५)

ऐसे मुनिवर देखे वन में, जाके राग-द्वेष नहीं मन में ॥टेक॥  
 ग्रीष्म ऋतु शिखर के ऊपर, मगन रहे ध्यानन में ॥१॥  
 चातुरमास तरुतल ठाड़े, बूँद सहे छिन-छिन में ॥२॥  
 शीत मास दरिया के किनारे, धीर धरें ध्यानन में ॥३॥  
 ऐसे गुरु को मैं नित प्रति ध्याऊँ, देत ढोक चरणन में ॥४॥

(६)

परम दिगम्बर मुनिवर देखे, हृदय हर्षित होता है ॥  
 आनन्द उलसित होता है, हो-हो सम्यग्दर्शन होता है ॥टेक॥  
 वास जिनका वन-उपवन में, गिरि-शिखर के नदी तटे ।  
 वास जिनका चित्त गुफा में, आतम आनन्द में रमे ॥१॥  
 कंचन-कामिनि के हो त्यागी, महा तपस्वी ज्ञानी-ध्यानी ।  
 काया की ममता के त्यागी, तीन रतन गुण भण्डारी ॥२॥

परम पावन मुनिवरों के, पावन चरणों में नमूँ।  
 शान्त-मूर्ति सौम्य-मुद्रा, आतम आनन्द में रमूँ॥३॥  
 चाह नहीं है राज्य की, चाह नहीं है रमणी की।  
 चाह हृदय में एक यही है, शिव-रमणी को वरने की॥४॥  
 भेद-ज्ञान की ज्योति जलाकर, शुद्धातम में रमते हैं।  
 क्षण-क्षण में अन्तर्मुख हो, सिद्धों से बातें करते हैं॥५॥

(७)

संत साधु बन के विचरूँ, वह घड़ी कब आयेगी।  
 चल पड़ूँ मैं मोक्ष पथ में, वह घड़ी कब आयेगी॥टेक॥  
 हाथ में पीछी कमण्डलु, ध्यान आतम राम का।  
 छोड़कर घरबार दीक्षा की घड़ी कब आयेगी॥१॥  
 आयेगा वैराग्य मुझको, इस दुःखी संसार से।  
 त्याग दूँगा मोह ममता, वह घड़ी कब आयेगी॥२॥  
 पाँच समिति तीन गुप्ति, बाईस परिषद भी सहूँ।  
 भावना बारह जु भाऊँ, वह घड़ी कब आयेगी॥३॥  
 बाह्य उपाधि त्याग कर, निज तत्त्व का चिंतन करूँ।  
 निर्विकल्प होवे समाधि, वह घड़ी कब आयेगी॥४॥  
 भव-भ्रमण का नाश होवे, इस दुःखी संसार से।  
 विचरूँ मैं निज आत्मा में, वह घड़ी कब आयेगी॥५॥

(८)

धन्य मुनीश्वर आतम हित में छोड़ दिया परिवार,  
 कि तुमने छोड़ दिया परिवार।  
 धन छोड़ा वैभव सब छोड़ा, समझा जगत असार,  
 कि तुमने छोड़ दिया संसार॥टेक॥